

घस्य वृषणं लेभे प्राप । मेषवृषणं छित्तैतद्वृषणस्थाने योजयामासुरित्यर्थः । अत एव  
‘मेषवृषण इन्द्रः’ इति लोकवेदयोः प्रसिद्धिः । ‘मिण्दोरधोरणोर्णायुमेषवृष्णय एडके’  
इत्यमरः ॥

तदेनामेनसो मुक्तां प्रतिगृह्णातु गौतमः ।

इति तस्याश्रमं भेजे साकं रामेण कौशिकः ॥ ९३ ॥

तदिति । तत्तस्मात्कारणाद्गौतम एनसो महेन्द्रसंभोगजनितपापान्मुक्ताम् । यु-  
ष्मत्पादरजोमहिषेति शेषः । एनामहल्यां प्रतिगृह्णातु पुनः स्वीकरोतु । इति । उक्त्वेति  
शेषः । इतिनैव गम्यमानार्थत्वादप्रयोगः । प्रयोगे वा पौनरुक्त्यमित्यालंकारिकाः ।  
कौशिको विश्वामित्रो रामेण साकं तस्य गौतमस्याश्रमं भेजे प्राप ॥

दुःखे सुखे च रज एव बभूव हेतु-

स्तादृग्विधे महति गौतमधर्मपत्न्याः ।

यस्माद्गुणेन रजसा विकृतिं गता सा

रामस्य पादरजसा प्रकृतिं प्रपेदे ॥ ९४ ॥

दुःख इति । तादृग्विधे तादृक्प्रकारे । अनिर्वाच्य इत्यर्थः । महत्यनल्पे च गौतम-  
धर्मपत्न्या अहल्याया दुःखे पाषाणावस्थाजनितक्लेशे सुखे पूर्वरूपप्राप्तिजनितानन्दे च  
विषये रज एव रजोगुणो रेणुश्च । एवकारोऽवधारणार्थकः । हेतुः कारणं बभूव । कुतः ।  
यस्मात्कारणात्सा गौतमधर्मपत्नी गुणेन गुणरूपेण रजसा । रजोगुणेनेत्यर्थः । विकृतिं  
गता पाषाणावस्थाविकारं प्राप्ता । तथा रामस्य श्रीरामचन्द्रस्य पादरजसा चरणरेणुना  
प्रकृतिं पूर्वरूपं प्रपेदे । श्रीरामचन्द्रचरणारविन्दरजःसंपर्कत्पाषाणत्वं विहाय निजा-  
कृतिं प्रापेत्यर्थः । ‘अथो रजो गुणे रेणावार्तवे च’ इति नानार्थरत्नमाला । रज इति  
केवलप्रकृतगोचरः श्लेषालंकारः । यद्यपि पूर्वमदृश्यां चकारेत्युक्तम्, नतु पाषाणावस्थाम्,  
तथा ‘विकृतिं गता प्रकृतिं प्रपेदे’ इत्यनेन पद्मपुराणोक्तपाषाणावस्थासूच्यते । तथा च  
पात्रे—‘सा ततस्तस्य रामस्य पादस्पर्शान्महात्मनः । अभूत्सुरूपा वनिता समाक्रान्ता  
महाशिला ॥’ इति । गुहेनाप्युक्तम्—‘क्षालयामि तव पादपङ्कजे नाथ दारुदृषदोः किम-  
न्तरम् । मानुषीकरणचूर्णमस्ति ते पादयोरिति कथा प्रथीयसी ॥’ इति । महानाटके-  
ऽप्युक्तम्—‘शिला कम्पं धत्ते शिव शिव वियुक्ते कठिणतामहो नारी च्छायामयति  
वनितारूपमयते । वदत्येवं रामे विकसितमुखी वल्कलमुरःस्थले धृत्वा वध्वा कच-  
भरमुदस्थादृषिवधूः ॥’ इति । अन्यत्र गौतमेन च—‘पदकमलरजोभिर्मुक्तपाषाण-  
देहामलभत यदहल्यां गौतमो धर्मपत्नीम् । त्वयि चरति विशीर्णप्राविण विन्ध्याद्रिपादे  
कति कति भवितारस्तापसा दारवन्नः ॥’ इति । वसन्ततिलकावृत्तम् ॥

तस्मिर्नहल्यया गौतमेन च कृतमातिथ्यं विश्वामित्रः सराजपुत्रः  
प्रतिगृह्य मिथिलोपकण्ठभुवि जनकयजनभवनमभजत ।

तस्मिन्निति । तस्मिन्नाश्रमे विश्वामित्रोऽहल्यया गौतमेन च कृतातिथिसत्कारं  
सराजपुत्रः श्रीरामलक्ष्मणसहितः सन्प्रतिगृह्य स्वीकृत्य मिथिलोपकण्ठभुवि विदेहनग-  
रान्तिकप्रदेशे जनकस्य यजनभवनं यज्ञशालामभजत प्राविशत् । 'विदेहो मिथिला-  
पुरी' । 'उपकण्ठान्तिकाभ्यर्णाभ्यग्रा अप्यभितोऽव्ययम्' इति चामरः ॥

तदनु जनकेन विधिवद्भ्यर्चिते तस्मिन्मिकुलपुरोधाः शतानन्दो  
रघुनन्दनमेवमभापत ।

तदन्विति । तदनु यज्ञशालाप्रवेशानन्तरं तस्मिन्विश्वामित्रे जनकेन राज्ञा विधिव-  
द्विध्यर्हम् । यथाशास्त्रमित्यर्थः । 'तदर्हम्' इति वतिप्रत्ययः । अभ्यर्चिते पूजिते  
सति निमिर्नाम राजा विदेहानां कूटस्थस्तत्कुलपुरोधास्तद्वंशपारम्पर्यागतपुरोहितः । पुर-  
स्तादेव राज्ञो हितं धत्ते पुरोधाः इति विग्रहः । 'पुरोधास्तु पुरोहितः' इत्यमरः । शता-  
नन्दो गौतमपुत्रो मुनी रघुनन्दनं श्रीरामं प्रत्येवं वक्ष्यमाणप्रकारेणाभापतावोचत् ।  
विश्वामित्रमाहात्म्यं वक्तुमुपचक्राम इत्यर्थः ॥

तदेव विवृणोति—

तिष्ठन्क्षत्रार्हवृत्तौ मुनिरगमदसावाश्रमं ब्रह्मसूनो-  
रातिथ्यं तत्र लब्ध्वा निरवधिं सुरभेः प्राभवादित्यवेत् ।

सा तेन प्रार्थिताभूत्तदनु मुनिवरे नाभ्युपेते चर्कप  
क्रोशन्तीं तां तथैव प्रचुरवलज्जुपा कांदिशीको बभूव ॥ ९५ ॥

तिष्ठन्निति । असावयमिति हस्तनिर्देशः । मुनिर्मननशीलो विश्वामित्रः क्षत्रार्ह-  
वृत्तौ क्षत्रवर्णयोग्यव्यापारे । 'क्षत्रार्ह—' इति पाठे क्षत्रधर्मयोग्यव्यापारे । तिष्ठन्वर्तमानः  
सन् । पुरेति शेषः । ब्रह्मसूनोर्वसिष्ठस्याश्रमं तपोवनमगमत्प्राप । आखेटकयात्रायामिति  
शेषः । अथ तत्राश्रमे निरवधिं निर्मर्यादम् । पङ्क्तोपेतं चतुर्विधमृष्टान्नपानादिसमृद्धतया  
निर्वक्तुमशक्यमित्यर्थः । आतिथ्यमतिथिसत्कारं लब्ध्वा प्राप्य । वसिष्ठकृतमिति शेषः ।  
ततः सुरभेः कामधेनोः । 'सुरभिर्गवि च स्त्रियाम्' इत्यमरः । प्राभवात्सामर्थ्यादित्येव-  
मवेत् ज्ञात्वा सा सुरभिस्तेन विश्वामित्रेण प्रार्थिता मत्प्रभियं दीयतामिति वसिष्ठमुद्दिश्य  
याचिताभूत् । तदनु याञ्चानन्तरं मुनिवरे मुनिश्रेष्ठे वसिष्ठे नाभ्युपेते । धेनुं दातुमनङ्गी-

१. 'अहल्यया कृत' इति पाठः. २. 'भुवि जातं' इति पाठः. ३. 'अभ्यर्चिते' इति  
पाठः. ४. 'तस्मिन्कुशिकसुते निमि' इति पाठः. ५. 'सुरभि' इति पाठः. ६. 'सोऽनेन  
प्रार्थितोऽभूत्' इति पाठः. ७. 'चर्कपन्' इति पाठः.

कृतवति सतीत्यर्थः । नजर्यस्य नशब्दस्य सुप्नुपेति समासः । क्रोशन्तीमार्तस्वरं कुर्वन्तीं तां धेनुं चकर्षे वलात्कारेण नीतवान् । ततः प्रचुरवलज्जुषाल्यन्तवलिष्ठया तथा वेन्वैव कांदिशीको भयद्रुतो बभूव । महाबलसंपन्नकामधेनुविदलितचतुरङ्गबलः सन्पलायितोऽभूदित्यर्थः । 'कांदिशीको भयद्रुतः' इत्यमरः । तथैवेत्यत्र एवकारो वसिष्ठव्यवच्छेदार्थकः । राजा तपोवलेन न बध्य इति तेनोपेक्षितत्वादिति भावः । तदुक्तं श्रीरामायणे किष्किन्धाकाण्डे—'दुर्लभस्य च धर्मस्य जीवितस्य शुभस्य च । राजानो वानरश्रेष्ठ प्रदातारो न संशयः ॥ तन्न हिंस्यान्न चाक्रोशेन्नाक्षिपेन्नाप्रियं वदेत् । देवमानुषरूपेण चरन्त्येते महीतले ॥' इति । स्रग्धरावृत्तम् । तदुक्तं केदारिण—'म्रभैर्यानां त्रयेण त्रिमुनियतियुता स्रग्धरा कीर्तितेयम्' इति ॥

एवंभूतोऽपि पुनर्युद्धार्थमेव प्रवृत्त इत्याह—

बहुशस्तद्वलचकितस्य तपोबलाधिगतविविधायुधनिगमस्य भूयोऽपि सुरभिनिमित्तं समारब्धसमरस्य दिव्यास्त्रपरम्परां ब्रह्मदण्डेन निरुन्धन्नरुन्धतीजानिरवतस्थे ।

बहुश इति । बहुशो बहुप्रकारम् । 'बह्वल्पार्थाच्छस्कारकादन्यतरस्याम्' इति शस्प्रत्ययः । तस्याः कामधेनोर्वलाच्छक्तेश्चकितस्य भयसंभ्रान्तस्य । 'चकितं भयसंभ्रमम्' इत्यभिधानात् । तपसा तपोवलेनाधिगताः प्राप्ता विविधा बहुप्रकाराश्चायुधनिगमा धनुर्वेदाद्यस्त्रविद्या येन तस्य अतएव सुरभिनिमित्तं कामधेनुप्राप्त्यर्थं भूयः पुनरपि समारब्धसमरस्योपक्रान्तयुद्धस्य । विश्वामित्रस्येति शेषः । दिव्यास्त्रपरम्पराममानुषास्त्रश्रेणिं ब्रह्मदण्डेन ब्रह्मतेजोमयेन दण्डेन निरुन्धन्निवारयन् । मोचीकुर्वन्नित्यर्थः । अरुन्धत्येव जाया यथारुन्धतीजानिर्वसिष्ठः । 'जायाया निड्' इति निडादेशः । अवतस्थ औन्मुख्येन स्थितवान् । 'समवप्रविभ्यः स्थः' इत्यात्मनेपदम् ॥

ततोऽयं जातव्यलीकः क्षात्रात्तेजसः परं ब्राह्ममेव महो महीय इति निश्चित्य तत्सिद्धये दक्षिणस्यां दिशि तीव्रतरं तपश्चचार ।

तत इति । ततस्तदनन्तरमयं विश्वामित्रो जातव्यलीकः क्षत्रियबले समुत्पन्नाप्रीतिः सन् । 'अलीकं लप्रियेऽनृते' इत्यमरः । अथवा उत्पन्नदुःखः । 'व्यलीकमप्रिये दुःखे' इति वैजयन्ती । अतएव क्षात्रात्क्षत्रसंबन्धिनस्तेजसो बलात् । 'तेजः प्रभावे दीप्तौ च बले' इत्यमरः । परमत्यन्तं ब्राह्मं ब्रह्मसंबन्धि महस्तेज एव महीयो महत्तरम् । प्रशस्तमिति यावत् । इति निश्चित्य निर्धार्य । तथा श्रीरामायणे—'धिग्वलं क्षत्रियवलं ब्रह्मतेजोवलं बलम् । एकेन ब्रह्मदण्डेन सर्वास्त्राणि हतानि मे ॥' इति । तत्सिद्धये ब्रह्मतेजःप्राप्त्यर्थं दक्षिणस्यां दिशि तीव्रतरमत्युग्रं तपश्चचार । घोरतरतपोनिष्ठोऽभूदित्यर्थः ॥

१. 'सुरभिनिमित्तं भूयोऽपि' इति पाठः. २. 'क्षात्रतेजसः' इति पाठः.

अथ सावित्रः क्षत्रियस्त्रिशङ्कुः सशरीरः स्वर्गसिद्धिर्मभ्यर्थयमानो वसिष्ठेन प्रत्याख्यातस्तस्य पुत्रैर्महोदयादिभिर्निर्वन्धकुपितैर्दत्तचण्डालभावस्तमेनं शरणमभजत ।

अथेति । अथानन्तरं सावित्रः सवितृवंशोद्भवः क्षत्रियः क्षत्रकुलप्रसूतः । 'क्षत्राद्धः' इति घप्रत्ययः । विशेषणद्वयेनापि गृहीतापरत्यागलं सूच्यते । त्रिशङ्कुराजा सशरीरः शरीरसहितः सन्नेव स्वर्गसिद्धिं स्वर्लोकप्राप्तिर्मभ्यर्थयमानः । सशरीर एवाहं स्वर्गं यास्यामीति याचमानः सन्नित्यर्थः । वसिष्ठेन गुरुणा प्रत्याख्यातः सशरीरस्वर्गगमनमशक्यमिति निराकृतः । तथा निर्वन्धकुपितैर्युष्माभिरपि गुरुपुत्रैरहं सशरीर एव स्वर्गं प्रापणीय इति पुनः पुनर्याञ्चानिर्वन्धजनितोपद्रवसंजातकोर्पर्महोदय आदियेषां तैस्तस्य वसिष्ठस्य पुत्रैर्दत्तचण्डालभावो यस्य स तथोक्तः । चण्डालो भवेति शप्तः सन्नित्यर्थः । तमेनं विश्वामित्रं तपस्यन्तं शरणमभजत । तत्प्रतिपक्षतयायं मां स्वर्गं प्रापयिष्यतीति शरणगतोऽभूदित्यर्थः ॥

ततः किमत आह—

असावपि तन्मनोरथपरिपूर्तये क्रतुमेकं प्राक्रमत ।

असाविति । असौ विश्वामित्रोऽपि तस्य त्रिशङ्कोर्मनोरथपरिपूर्तये । सशरीरस्वर्गप्राप्तिरूपमनोरथं परिपूरयितुमित्यर्थः । एकं क्रतुं प्राक्रमत । कंचिद्यागं प्रारब्धवानित्यर्थः ॥

तत्र समागतेषु ब्राह्मणेषु जुगुप्सया त्रिशङ्कोरनागतान्वसिष्ठपुत्रानयं शापेन श्वभक्षकानकरोत् ।

तत्रेति । त्रिशङ्कोः संवन्धिनि तत्र तस्मिन्कतौ ब्राह्मणेषु ब्रह्मर्षिषु समागतेषु विश्वामित्रभयादुपागतेषु सत्सु त्रिशङ्कोर्नृपात् । 'जुगुप्साविराम—' इत्यादिना पञ्चमी जुगुप्सया । शाखान्तरं प्रविष्टो जातित्रयोऽस्मत्परिपन्थिनं शरणं गतश्चण्डालोऽयं यजमानः क्षत्रियश्च याजकस्तस्मात्तत्र गमनमनुचितमित्युत्पन्नमनः । संकोचेनेत्यर्थः । अनागतानसंप्राप्तान्वसिष्ठस्य पुत्रानयं विश्वामित्रः शापेन श्वभक्षकानकरोत् । यतोऽस्मद्दुपक्रान्तयागं प्रतीर्ष्यया न समागतास्त इमे वसिष्ठस्य पुत्राः श्वभक्षका भवन्त्विति शशापेत्यर्थः ॥

ततः क्रतुभुजां वर्गेऽपि स्वर्गादनवतीर्णे ।

तत इति । ततस्तदनन्तरम् । क्रतुं भुङ्गत इति क्रतुभुजस्तेपामिन्द्रादिदेवानां वर्गे सद्देऽपि स्वर्गादनवतीर्णे जुगुप्सयैवानवतरति । हविर्भागान्गृहीतुमिति शेषः ॥

१. 'प्रार्थयमानो' इति पाठः. २. 'पूर्तये' इति पाठः. ३. 'कर्तुं प्राक्रमत' इति पाठः. ४. 'त्रिशङ्कुव्रजनेऽनागतान्' इति पाठः. ५. 'तत्र' इति पाठः.

अयं महात्मा तपसः प्रभावा-  
दारोपयामास दिवं त्रिशङ्कुम् ।  
नीलाम्बरं निहुतराजवेषं  
वर्षानिशीथादविशेषवेषम् ॥ ९६ ॥

अयमिति । महात्मा महानुभावोऽयं विश्वामित्रस्तपसः प्रभावात्तपःसामर्थ्यात्त्रिशङ्कुं दिवं स्वर्गमारोपयामासारोपितवान् । रुहेर्प्यन्ताह्निद् । 'रुहः पोऽन्यतरस्याम्' इति पकारः । 'गतिबुद्धि-' इत्यादिनाणिकर्तुणौ कर्मत्वम् । कीदृशं त्रिशङ्कुम् । नीलमम्बरं वासो व्योम च यस्य तम् । एकत्र चण्डालाकृतिधारित्वादित्यर्थः । अन्यत्र मेघावरणजनितान्धकारावृतत्वात् । 'अम्बरं वाससि व्योम्नि' इति विश्वः । तथा निहुत आच्छादितो राजवेषो नृपनैपथ्यं चन्द्रप्रकाशश्च यस्य तम् । 'राजा प्रभौ नृपे चन्द्रे यक्षे क्षत्रियशकयोः' इति विश्वः । अत एव वर्षानिशीथात्प्रावृट्कालार्धरात्रादविशेषो विशेषरहितो वेषो यस्य तम् । अर्धरात्रतुल्याकारमित्यर्थः । 'स्त्रियां प्रावृट् स्त्रियां भूमिन् वर्षाः' इति, 'अर्धरात्रनिशीथौ द्वौ' इति चामरः । श्लेषालंकारः । इन्द्रवज्रावृत्तम् ॥

ततः ।

अपातयत्स्वर्गमुपाश्रयन्तं  
संजातमन्युः शतमन्युरेनम् ।  
ततोऽवलम्ब्यास्य<sup>१</sup> नयोगशङ्कुं<sup>२</sup>  
लेभे<sup>३</sup> त्रिशङ्कुर्गगने<sup>४</sup> प्रतिष्ठाम् ॥ ९७ ॥

ततः । अपातयदिति । ततस्तदनन्तरं शतं मन्यवः क्रतवो यस्य शतमन्युरिन्द्रः संजातमन्युश्चण्डालं किमिति स्वर्गमारोपितवानिति समुत्पन्नक्रोधः सन् । 'मन्युर्दैन्ये कृती क्रुधि' इत्यमरः । स्वर्गमुपाश्रयन्तं प्रविशन्तमेनं त्रिशङ्कुमपातयत्पातयामास । ततोऽनन्तरं त्रिशङ्कुः । पतमान इति शेषः । अस्य महात्मनो विश्वामित्रस्य नयोगशङ्कुं लम्ब्यास्येति तिष्ठेत्याज्ञारूपालम्बनयष्टिविशेषमवलम्ब्यावष्टभ्य गगने प्रतिष्ठां स्थितिं लेभे प्राप । एतन्नियोगावलम्बेनान्तरिक्षे स्थितोऽभूदित्यर्थः । महात्मानः किंवा कर्तुं न शक्नुवन्तीति भावः । उपजातिवृत्तम् ॥

ततो गीर्वाणगणंप्रार्थनया परित्यक्तभुवनान्तरनिर्माणकर्माणं तत्र तपःप्रत्यूहः प्रत्यूद्भूत इति पश्चिमायां दिशि पुष्करं पुष्कलं तपश्चरन्त-  
ममुमम्बरीषयज्ञपशुविनाशप्रायश्चित्तार्थं वहीभिर्गोभिः क्रीत्वा नरपशुतां  
नीयमानस्तावदृचीकस्य मध्यमपुत्रः शुनःशेषः शरणमयाचत ।

तत इति । ततस्त्रिंशद्भोग्गनप्रतिष्ठापनानन्तरं गीर्वाणगणप्रार्थनया पुरंदरादि-  
 वृन्दारकवृन्दयाच्चनया परित्यक्तं विसृष्टं भुवनान्तरनिर्माणकर्म स्वर्गान्तररचनेव कर्म येन  
 तं तत्र दक्षिणस्यां दिशि । तपःप्रत्यूहस्तपोविघ्नः । 'विघ्नोऽन्तरायः प्रत्यूहः' इत्यमरः ।  
 प्रत्युद्भूतः संजात इति पश्चिमायां दिशि पुष्करे तीर्थविशेषे पुष्कलं समग्रं  
 तपश्चरन्तममुं विश्वामित्रमम्बरीपस्य महाराजस्य यज्ञपशुविनाशे निमित्ते प्रायश्चि-  
 त्तार्थं प्रायश्चित्तं नाम प्रारब्धकर्मलोपंजनितदुरितनिराकरणार्थमवश्यकर्तव्यकर्म-  
 विशेषः, तदर्थं वह्नीभिरनेकाभिः । शतसंख्याकाभिरित्यर्थः । 'ओतो गुणव-  
 चनात्' इति डीप् । गोभिर्मूल्यभूताभिः क्रीत्वा गृहीत्वा नरपशुतां नीयमानः । तत्प्रा-  
 यश्चित्तस्य नरपशोर्निर्वर्त्यत्वेन विधिवोधितत्वादिति भावः । तावत्तदानीमृचीकस्य  
 ऋचीकनाम्नः कस्यचिद्द्विरब्राह्मणस्य शुनःशेषः शुनःशेषनामा । शुन इव शेषो  
 यस्येति विग्रहः । 'शेषपुच्छलाङ्गुलेषु—' इत्यलुक् । मध्यमपुत्रः शुनःपुच्छः शुनोलाङ्गुलः  
 इत्याद्यतृतीयपुत्रापेक्षया मध्यमोऽयं पुत्रः । मध्यभवो मध्यमः । 'मध्यान्मः' इति म-  
 प्रत्ययः । 'पिता ज्येष्ठमविकेयं माता चाह कनीयसम् । विक्रीतं मध्यमं मन्ये राजपुत्र  
 नयस्व माम् ॥' इति श्रीरामायणे तेनैवोक्तत्वात् । शरणमयाचत । आपन्नोऽहम्, मत्प्राण-  
 संरक्षणं कुर्वन्ति प्रार्थितवानित्यर्थः । ननु ऋचीकोऽयं ब्राह्मणः, तत्कथं स्वदग्धोदरपूरणाय  
 पथर्थं स्वपुत्रदानरूपं पापं कृतवान् । किंच 'आत्मा वै पुत्रनामासि' इति श्रुतेः पुत्र-  
 स्यात्स्वरूपत्वादात्महन्तृत्वदोषप्रसङ्गाच्चेति चेत्, सत्यम् । बुभुक्षितस्यास्य तादृग्विवेक-  
 शून्यत्वात् । उक्तं च—'त्यजेत्क्षुधार्ता महिलापि पुत्रं भुङ्क्ते क्षुधार्ता भुजगी स्वमण्डम् ।  
 बुभुक्षितः किं न करोति पापं क्षीणा नरा नष्टगुणा भवन्ति ॥' अन्यच्च—'अस्य दग्धो-  
 दरस्यार्थं किं न कुर्वन्त्यसांप्रतम्' इति । अतस्तथा कृतवानित्यलमतिप्रसङ्गेन ॥

ततः किं कृतवान्मुनिरित्यत आह—

अयं भगवान्निजतनयविनिमयेन रक्षितुमेतमुन्मुखः पराङ्मुखेभ्य-  
 स्तेभ्यो हविष्यन्दादिभ्यः शापेन वसिष्ठपुत्रदशां दत्त्वा गाथाद्वयप्रीता-  
 भ्यामिन्द्रोपेन्द्राभ्यामम्बरीपं शुनःशेषं च परिपूर्णमनोरथौ कार-  
 यामास ।

अयमिति । अयमिति पुरोवातिनो निर्देशः । भगवान् 'उत्पात्तिं च विपात्तिं च' इत्यु-  
 क्तलक्षणो विश्वामित्रो निजतनयविनिमयेन स्वपुत्रप्रत्यर्पणेनैवं शुनःशेषं रक्षितुं पालयि-  
 तुमुन्मुखः । 'सर्वकामसमृद्धस्य ह्यश्रमेधस्य यत्फलम् । तत्फलं लभते त्रस्ते रक्षिते शरणा-  
 गते ॥' इति शरणागतरक्षणे महाफलश्रवणात्रिजतनयार्पणेनाप्येवं पशुभावनिर्वन्धान्मो-  
 चयितुं कृतनिश्चय इत्यर्थः । पराङ्मुखेभ्यो विनिमयानङ्गीकारेण प्रतिकूलेभ्यो हविष्यन्द  
 आदियेषां तेभ्यो हविष्यन्दप्रमुखेभ्यस्तेभ्यो निजतनयेभ्यः शापेन वसिष्ठपुत्रदशां

१. 'अम्बरीपं च शुनःशेषं च' इति पाठः.

श्वभक्षकावस्थां दत्त्वा । वसिष्ठतनया इव श्वमांसभोजिनो भवन्त्विति शशापेत्यर्थः ।  
'दशावर्ताववस्थायाम्' इति विश्वः । गाथाद्वयप्रीताभ्यां गाथयोरिन्द्रोपेन्द्रप्रसादकसूक्ति-  
विशेषयोर्द्वयेन शुनःशेषगीतेन प्रीताभ्यां संतुष्टाभ्यामिन्द्रोपेन्द्राभ्यां यागाधिष्ठान-  
देवताभ्यामम्बरीषं शुनःशेषं चेत्युभौ परिपूर्णमनोरथौ संपूर्णाभिलाषौ कारयामास ।  
इन्द्रोपेन्द्रसंतोषोत्पादनपूर्वकं यज्ञस्य साङ्गत्वापादनेनाम्बरीषमनोरथं प्राणपरित्राणेन  
शुनःशेषमनोरथं च पूरयामासेत्यर्थः ॥

ततस्तपस्यन्तमेनं मेनकासङ्गतस्तपोभङ्गश्चिरमङ्गीचकार ।

तत इति । ततस्तदनन्तरं तपस्यन्तं तपःकुर्वाणम् । तपोनिष्ठमित्यर्थः । एनं विश्वा-  
मित्रं मेनकाया मेनकाख्याया अप्सरसः सङ्गतः सङ्गात् । पञ्चम्यास्तसिः । तपोभङ्गस्त-  
पोविघ्नः कर्ता चिरं बहुकालमङ्गीचकारानुससार । मेनकासंभोगतात्पर्येण चिरकाल-  
मयं परित्यक्तनियमोऽभूदित्यर्थः ॥

पश्चात्पश्चात्तापाभिभूतोऽयमुत्तरे भूमृति कौशिकीतीरे घोरं तपश्चचार ।

पश्चादिति । पश्चात्तदनन्तरमयं विश्वामित्रः पश्चात्तापेन किमेतदसदाचरितमङ्गी-  
कृतमित्यनुतापेनाभिभूत आक्रान्तः सन्नुत्तर उत्तरस्मिन्भूयति हिमवत्पर्वते । 'पूर्वा-  
दिभ्यो नवभ्यो वा' इति विकल्पात्स्मिन्नादेशाभावः । कौशिक्यास्तत्रत्यायाः स्वभगि-  
न्या नद्यास्तीरे घोरमत्युग्रं तपश्चचार । तथा च श्रीरामायणे—'कौशिकी परमोदारा  
प्रवृत्ता च महानदी । दिव्यपुण्योदका रम्या हिमवन्तमुपाश्रिता । लोकस्य हितका-  
म्यार्थं प्रवृत्ता भगिनी मम ॥' इति श्रीरामं प्रति स्वेनैवोक्तम् ॥

तत्र जम्भारिप्रहितां रम्भां शैली भवेति शप्त्वा पूर्वस्यां दिशि निर-  
स्तनिश्वासं तपश्चरत्यमुष्मिन्नूष्मणा तपोभ्रेरुद्विभ्रितामरसखस्तामरसासनः  
सन्निधाय जितेन्द्रियत्वाद्ब्रह्मर्षिरसि वसिष्ठोऽप्येवं व्याहरतु भवन्तमित्य-  
भाषत ।

तत्रेति । तत्र तस्मिन्पर्वते जम्भारिणा जम्भाख्यदैत्यद्वेषिणेन्द्रेण प्रहितां तपो-  
विघ्नार्थं प्रेषितां रम्भामप्सरसम् । 'स्त्रियां बहुष्वप्सरसः स्वर्वेश्या उर्वशीमुखाः । उर्वशी  
मेनका रम्भा घृताची च तिलोत्तमा ॥' इत्यमरः । शैली शिलारूपा भवेति शप्त्वा ।  
शापेन पाषाणावस्थां दत्त्वेत्यर्थः । पूर्वस्यां दिशि प्राच्यां निरस्तनिश्वासं निरुद्धप्राणसंचारं  
यथा तथा । रेचकपूरककुम्भकलक्षणप्राणायामसहितमित्यर्थः । अमुष्मिन्विश्वामित्रे  
तपश्चरति महोभ्रतपोनिष्ठपरतन्त्रे सति तपोभ्रेस्तपोरूपवह्नेरूष्मणा संतापजनकज्वा-  
लयोद्विभ्रिता विह्वलिता ये अमरा देवास्तेषां सखा तत्सखः । भयसंभ्रान्ताखिलगीर्वा-  
णसहितः सन्नित्यर्थः । 'राजाहःसखिभ्यष्टच्' । तामरसासनो ब्रह्मा सन्निधाय सन्निहितो

१. 'ततः' इति पाठः. २. 'उद्विभ्रमानसः' इति पाठः.